

# అంగరక్షకుడు



వస్తుందేమో, వస్తుందేమో నని భయపడిన శ్రీముఖం రానేవచ్చింది. వచ్చిన శ్రీముఖం సీతాపతిని రామన్నపేటకు వెళ్ళమని ఆదేశించింది.

చెంపకు చపేటం తగిలినట్టుగా తృళ్ళిపడ్డాడు సీతాపతి. అమ్మో, రామన్నపేట! పేటగాదు, అది తనదోటివారికి పద్యవ్యాహం. లోపలికి వెళ్ళొచ్చు. కానీ భద్రంగా తిరిగిరావటం కష్టం!

సీతాపతికి స్వానుభవాలు లేని మాట విజమే! కాని కన్నవీ, విన్నవీ చాలా ఉన్నాయి.

నిరు దీలాంటప్పుడు రామ్మూర్తి రామన్న పేటకు వెళ్ళొచ్చాడు. ఎలా వచ్చాడు? అతడి దుస్తులన్నీ వెనుక భాగంలో నల్లటి, ఎర్రటి సిరా ముద్రలతో ఖరాబై పోయాయి. మధ్యాహ్నం విశ్రాంతి సమయంలో ఓ తరగతి గదిలో పడుకుని కునుకుదీస్తుండగా, గోడకు తగిలించిన చొక్కాలో నుంచి ఎవరో పర్చును కాజేశారు. బిస్సు ఛార్జీలకు ఎవరి దగ్గరో చేబదులు పుట్టించు కుని, వాడిపోయిన ముఖంతో తిరిగి వచ్చిన రామ్మూర్తి బిస్సు స్టాండులో సీతాపతి కనుపించగానే కాళీజేబు చూపించి, ఓ కప్ప కాఫీ పోయించమని ప్రాదేయ పడ్డాడు.

అప్పటికీ రామ్మూర్తి విషయమే కాస్త నయం! నరసింహానికైతే చావుదప్పి కన్ను లొట్టబోయినంతవనైంది. రాయి రాయి కరిగే అర్ధరాత్రి

జేక ఎవరో తలుపు తడుతుండగా విని, మేల్కొన్నాడు నరసింహం. ఆతిథ్య మిచ్చిన గృహస్థుడు తెరచిన కిటికీగుండా బయటికి చూచి వచ్చి "ఎవరో వస్తాడుల్లా వున్నారయ్యా నరసింహం! వాళ్ళ మీసాలూ, వాళ్ళు చూద్దానెకే భయంకరంగా ఉన్నారు" అన్నాడు. ఏం చేస్తాడు నరసింహం! పెరటి తలుపు తెరుచుకుని పొలాలకడ్డంపడి నాలుగైదు మైళ్ళు పరుగెత్తి, తెల్లవారిన తరువాత ఓ బస్సును పట్టుకుని వచ్చి సేయంగల విన్నపాలతో యిల్లు చేరుకున్నాడు.

చెప్పకోగూడదు గానీ, నీలకంఠానికి మెత్త మెత్తగా దేహశుద్ధి జరిగిందట. ఎప్పుడు ఎలా తిరిగి వచ్చాడో ఎవ్వరికీ తెలియదు. వారం రోజులు సెలవు వ్రాసి పదేయడం మాత్రం అందరికీ తెలుసు; ఆ లోపల నొప్పులు తగ్గిపోవచ్చునని అభిజ్ఞ వర్గాలోనుంచీ గుసగుసలు వినిపించాయి.

అలాంటి రామన్నపేటకే తాను వెళ్ళబోతున్నది:

సీతాపతికి తిండి నయించడంలేదు. నిద్రపట్టడంలేదు; రోడ్డుపైన మిత్రు లెవరైనా తారసిల్లితే మాట్లాడానికి మనస్కరించదు. వాళ్ళంతట వాళ్ళి పలకరించినా బదులు చెప్పడానికి మాటలు స్ఫురించవు!

కానీ అందకారంలో ఓ ఆశాకిరణం మాత్రం కనిపిస్తోంది సీతాపతికి: ఆ కిరణం వెంట బయల్దేరి, అది ఉద్భవించిన చోటుకు వెళ్తే అక్కడ కనిపించే వ్యక్తి పేరు అనంతమూర్తి. అతడు రామన్నపేట నివాసి, స్థానికోన్నత పాఠశాలలో ఉపాధ్యాయుడు. సీతాపతికి బాల్య మిత్రుడు. ఉక్కుపిండం లాంటి మనిషి! గిట్టలతో భూమిని గోరాడుతూ తల వంచుకుని పైకొచ్చే పోట్ల ఎద్దును కొమ్ములు పట్టుకుని నిలవేయగల బాహుబలం అతడి సొత్తు. గ్రహాలు చాలక పాఠాలు చెప్పకొనే వృత్తిలో ప్రవేశించాడు గానీ, పైవ్యంలో చేరివుంటే ఈపాటి కొక దళపతి కావలసినవాడు అనంతమూర్తి!

సీతాపతి తన రాకను గురించి అనంతమూర్తి కొక జాబు వ్రాద్దామనుకొన్నాడు. కానీ ఆలోచించగా జాబు వ్రాయకపోవడమే మంచి దనిపించింది.

అనంతమూర్తి ఎంతటి సాహసమూర్తి. అంతటి బద్ధకస్థుడు. ఇదేమిటి బాదర బంది అనుకుని అతడు తనకు రక్షణ ఏర్పాటు చేయడానికి వెనుకాడినా వెనుకాడవచ్చు. చెప్పకుండా, వెట్టకుండా తుఫానులా వెళ్ళి పడితే వూ ఆ అనదానికి వీల్లేకుండా అతడు తన అవస్థ ఏదో తాను పడక తప్పదు:

కానీ ఆశ్చర్యమేమిటంటే సీతాపతి గమ్యస్థానం చేరుకునేసరికి అనంతమూర్తి అతడి రాకకోసం ఎదురుచూస్తున్నట్టే కనబడ్డాడు. “వచ్చే శావా సీతాపతి! నేనూ అనుకుంటూనే ఉన్నాను. లిస్టులో సీపేరు కనిపించింది. నువ్వు బాల్య స్నేహితుని విస్మరించేవాడివి కాదని నాకు తెలుసు: మన యింటికొక అతిథి రాబోతున్నాడని మా ఆవిడతో చెప్పాను గూడా!... ఇదిగో ప్రభావతీ! మా సీతాపతి వచ్చేశాడు. అయిదు నిమిషాల్లో కాఫీ తయారు కావాలి....”

తన కిలాంటి ఘన స్వాగతం లభ్యం కాగలదని కలలోనైనా అనుకో లేదు సీతాపతి. మిత్రుడి ఆదరణలో అతడు ఉక్కిరిబిక్కిరి అయిపోయిన మాట నిజం! కానీ ఆ స్వాగతం తాలూకు సంబరంలో అతడికి తనని చుట్టు ముట్టి వున్న పరిస్థితులను మరిచిపోయేపాటి మైమరపు కలిగిందని చెప్పడానికి మాత్రం వీల్లేదు! అవకాశం దొరకగానే అతడు మెల్లగా ప్రారంభించాడు—

“ఎలాగో వచ్చేశాను అనంతమూర్తి! వచ్చి నీ గొడుగు సీడలో పడి పోయాను. ఇక్కడి కెలాగైతే వచ్చానో, అలాగే నన్నిట్లు చేర్చే భారం నీది!”

టో, అదెంత పని—అన్నట్టుగా శిరఃకంపనంచేస్తూ “నే నదంతా ఆలోచించాను లేవోయ్ సీతాపతి! నీకు మరేం భయంలేదు. నీ అదృష్టంకొద్దీ నా కీసారి సూపర్ విజన్ వర్కు లేకుండాపోయింది. పరీక్షలు పూర్తయ్యే సరికి నేను గేబుడగ్గరుంటాను. నువ్వు బయటికి రాగానే మన మిద్దరమూ కలిసి చక్కా యింటి కొచ్చేస్తాము. అంతే, ఆ తరువాత మరునాటి ఉదయం

తొమ్మిదిన్నర గంటలకే నువ్వు లోకానికి కనిపించడం! అప్పుడైనా ఒంట రిగా కాదు. స్కూలు కాంపౌండుదాకా నేను సీడలా నిన్ను వెన్నంటి ఉంటాను. నువ్వు లోపలికి వెళ్తావు. మళ్ళీ నువ్వు బయటి కొచ్చేనరికల్లా నేను గేటు దగ్గర హాజరు!" అన్నాడు అనంతమూర్తి.

విన్మయ చకితుడైపోయాడు సీతాపతి. తన పూర్వజన్మ సుకృత మంతా ఒక్కొక్కటిగా రేచివచ్చి అనంతమూర్తి రసనాగ్రాన నిలిచి అతడి నోట ఆ మాటలు పలికి స్తున్నట్టుగా తోచిందతనికి! ఆ ఆనందంతో సీతాపతి కా యింటి యిల్లాలు అన్నపూర్ణలా కనిపించింది. ఆమె తీసుకొచ్చిన కాఫీ కషాయం అమృతంలా రుచించింది.

కాఫీ సేవించిన తర్వాత స్నానాల గదిలోకి గొంపోబడ్డాడు సీతాపతి. అక్కడ ఓ అండా నిండుకూ కాగుతున్న వేడినీళ్ళు. అప్పుడే బజారు నుంచి వచ్చినట్టున్న కొత్త నబ్బుబిళ్ళు, ఇంకా చాకలి మడతలు చెరగని తెల్లటి టవలు అతని కా యింట్లో జరగబోతున్న ఆతిథ్య మర్యాదల స్థాయిని తమ తమ మూగ గొంతుకలతో తెలివిడి చేస్తున్నాయి. స్నానం చేస్తూ ఆలోచనలో పడ్డాడు సీతాపతి. పెట్టిన దినములలో నట్టడవుల్లోనైనా కామితార్థాలు లభ్యం కావడమంటే ఇదే కావచ్చు. కాకపోతే అనంతమూర్తి తనతో ఒకటి, రెండు నిమిషాలు మాట్లాడి, వీధివైపు గదిని బసగా చూపించి, హోటల్లో భోజనం చేసినచ్చి ఆ గదిలో పడుకోమని చెప్పిఉండినా తా నాశ్చర్యపడి ఉండేవాడు కాదు. అనంతమూర్తితో తనకు గాఢమైన స్నేహానుబంధాలేవీ లేవు, స్నేహ మనడంకన్నా కొన్నాళ్ళపాటు రెండు కుటుంబాలు ఒక వీధిలో ఉన్నందు వలన కలిగిన పరిచయమని చెప్పుకోడమే సమంజసం! ఆ కారణాన్ని పురస్కరించుకొని అనంతమూర్తి తన రాకను గురించి ముందుగానే వూహించి, అసాయాలు దరిజేరడానికి వీల్లేకుండా తనకోసం కట్టుదిట్టమైన బందోబస్తు విధానాన్ని రూపొందించి ఉన్నాడంటే ఇదంతా తానింటి దగ్గర బయల్దేరిన వేణావిశేషం కాక చురేచువుతుంది?

స్నానంచేసి సీతాపతి ఈవలి కొచ్చేసరికి బాగా చీకటి పడిపోయింది. ఇల్లంతటా దీపాలు వెలుగుతున్నాయి. అనంతమూర్తి హార్లో వాలు కుర్చీలో మేను వాల్చి, కుర్చీకి ఆల్లంత దూరాన చాపపైన కూర్చున్న అమ్మాయికి ఇంగ్లీషు సారం బోధిస్తున్నాడు.

“అప్పుడే స్నానమైపోయిందా సీతాపతి! రా! కూర్చో. రాక రాక యింతకాలానికి వచ్చావు. సీతో కాసేపు ఇష్టాగోష్టి జరపాలనే ఉంది. కాసీ ఏం చేయమంటావు చెప్పు; ఈ అమ్మాయి రేపు పరీక్షకు కూర్చోబోతోంది” అన్నాడు అనంతమూర్తి.

“అలాగైతే నేను గదిలో కూర్చుని చదువుకుంటానులే బావా!” అంటూ ఆ అమ్మాయి పుస్తకాలు సర్దుకోసాగింది.

“వద్దొద్దు. కూర్చో హేమా! మా మాటలకేమి! రే పెప్పుడైనా తీరిగ్గా మాట్లాడుకోగలము. ఆ మాటకొస్తే ఈ పరీక్షలు గూడా రేపటి కొచ్చి రేపటికే ముగిసిపోయేవి కావనుకో! కాలచక్రం తిరుగుతున్నంతకాలం ఇవి మార్చిలోనూ, అక్టోబరులోనూ అలాగే మళ్ళీ మళ్ళీ వస్తుంటాయి. కాసీ గ్రహపాటు పొరపాటుగా మారి, అలవాటుగా పరిణమించకుండా ముందు గానే జాగ్రత్తపడడం మంచిది....”

మంచుదెబ్బ తిన్న తమ్మిపువ్వులా ఆ అమ్మాయి ముఖం ముడుచుకు పోయింది. చిన్నబోయిన ముఖం సీతాపతికంటే బడుతుందేమోనన్న కింఛ పాటుతోనే గావచ్చు. ఆమె అవతలి వైపుకు తిరిగి కూర్చుంది.

“చూచావా సీతాపతి! ఇదీ వరస! పరీక్షలు రేపు గదా! ఈ రోజు పుస్తకం చేతికి తీసుకుంటే ‘సబార్మినేట్ క్లాసుంటే ఏమిటి బావా? ఆదెలా ఉంటుందని ప్రశ్నిస్తుందీ విద్యార్థిని. ఇంక నేనా సబార్మినేట్ క్లాసును తీసు కొచ్చి దాని రంగూ, రుచీ, వాసనా యిలాంటివని ఎలా విశదపరచగలను చెప్పు! ఆకాడీకీ రెండు మూడు రోజులనుంచీ ఎక్స్ పెక్టెడ్ కొశ్చన్స్ డిక్టేట్ చేసి, వాటికి జవాబులు వ్రాయిస్తున్నాను. అవేం జవాబులు సీతాపతి! నామ

రూప గుణరహితుడైన భగవంతుడికి మల్లే ఆ వాక్యాల్లో కర్త, కర్మ, క్రియలు లేవు. ఎండమావిలో నీటికి మల్లే ఆ పదాల సముదాయానికి అర్థంలేదు. పటిష్టమైన ప్రభుత్వానికి నోచుకోని దేశంలో చెలరేగే అరాచకాలకు మల్లే ఆ కాగితాల్లో ఎక్కడబడితే అక్కడ కాపిటల్ లెటర్స్; ఎక్కడ చూచినా కామాలే; ఎక్కడ చూచినా పుల్ స్టాపులే; మనవాళ్లు కవుల్ని నిరంకుకులంటారు. కవులు నిరంకుకులైతే వాళ్ళుపాసాన వాళ్ళే పోతారు కానీ, ఈ విద్యార్థుల సంగతి అలాకాదు. వీళ్లు మన దుంప తెంచేస్తారు....”

ఆ విధంగా తన ప్రసంగాన్ని ఎంత సేపైనా కొనసాగించేవాడే అనంతమూర్తి. ఈ విమర్శ యిలాగే మరికొంతసేపు కొనసాగితే ఇప్పటికే కళ్ళనీళ్ళ పర్యంతమైపోయివున్న ఆ ముద్దరాలు ణావురుమని ఏడ్చేస్తుండేమోనని గూడా భయపడ్డాడు సీతాపతి. కానీ అంతటి ప్రమాదం వాటిల్లే లోపుగా, అనంతమూర్తి భార్య యిక్కడ స్వయంగా కలుగజేసుకుంది.

“వాలెండి మీరు మరీనూ; అప్పటికి చదువుకున్న చదువంతా తల్లి కడుపులోనే నేర్చుకొచ్చినట్టు మాట్లాడగలరు మీరు; ఇలా హడలగొట్టేస్తే అదింక పరీక్షలేం వ్రాస్తుంది? టోజనంచేసి హాయిగా పడుకుని నిద్రపోదువు గానీ, నువ్వు లేచిరా హేమా!.... పరీక్షలే అవుతుంది. కాకపోతే కాదు. ఆ కాటోయే మొగుడు సర్దిఫికెట్టు చూచే పెళ్ళి చేసుకుంటా దేమిటి? దానికే మందీ, బంగారంలాంటి పిల్ల! ...”

“ఎదొచ్చి చెడిపోయినవాళ్ళం మేమే నంటావా ప్రభావతీ!” విస్తుపోతున్నట్టుగా అడిగాడు అనంతమూర్తి. బదులు చెప్పుకుండా ఆవిడ వంట గదిలోకి వెళ్ళిపోవడంతో, అతడు మళ్ళీ సీతాపతి వైపు తిరిగాడు. “ఎందుకులే సీతాపతి! వో వైపున విద్యాస్థాయి ఇలా దిగజారి పోతోందా, మరో వైపున శతకోటి దరిద్రాలకు అనంతకోటి ఉపాయాలు తెగ బలిసి పోతున్నాయి. అప్పటికీ పై అధికారులు ఈ పరీక్షల తతంగంలో చిల్లర మల్లర వ్యవహారాలు జరుగకుండా ఎప్పటికప్పుడు తగు జాగ్రత్తలు తీసుకుంటున్నా

రనుకో: కానీ వాళ్ళ మాత్రం ఏం చేయగలరు చెప్పు! నువ్వు కాపీలు జరగకుండా చూచుకోగలవు. విద్యార్థులు పరస్పరం సంప్రదింపులకు దిగకుండా చూచుకో గలవు. కానీ బుర్ర గోక్కుంటే సమాధానం 'ఎ' అనీ, ఒళ్ళు విరుచుకుంటే ప్రత్యుత్తరం 'బి' అనీ, చూపుడు వ్రేలిని క్రుకుటిపైన నిలిపి ఆలోచన నఖినయిస్తే జవాబు 'సి' అనీ, పెళ్ళికూతురికి మల్లె తల బాగా క్రిందికి వంచేస్తే ఆన్సరు 'డి' అనీ సుస్థిరంగా ఏర్పడిపోయిన సంకేతాలను నువ్వేం చేయగలవు?"

"వాళ్ళ తిప్పలేవో వాళ్ళు పడి, వాళ్ళపరీక్షలేవో వాళ్ళుపాసాతుంటే మధ్యన మీకు దిగులెందుకండీ! మీ సొమ్మేం పోయిందని? నేనేమో యిక్కడ ఆకులు వేసేశాను. భోజనాలు చేసి వెళ్తురుగానీ లేచి రండి!" వంట గదిలోనుంచీ పిలుపు వచ్చింది.

భోజనం చేస్తుండగా సీతావతికి కొత్త విషయాలు కొన్ని తెలిశాయి. తన ఆంగ్లభాషా పరీక్షానంతో అనంతమూర్తిని ఆశ్చర్యాంబుధిలో మునకలు వేయిస్తున్న ఆ అమ్మాయి స్వయానా అతడి మరదలట! వాళ్ళ వాన్నగారికి యిద్దరే కుమార్తెలట! ఆయనగారికి ఏడెనిమి దెకరాల మాగాణి ఉందనీ, పదివేల రూపాయల రొట్టెం వడ్డీ వ్యాపారంలో చేతులు మారుతోందనీ మరి మరి నొక్కి చెప్పాడు అనంతమూర్తి.

సీతావతి కా రోజు రాత్రి సరిగ్గా నిద్రపట్టింది కాదు. రకరకాల కల్లోలాలకు నిలయమై ఉన్న విద్యారంగానికి సంబంధించిన తలపులు మనసులో మెదిలినప్పుడు నిద్రపట్టక పోవడం సహజమే! ఈనాడు విద్య ఐహికా ముష్టిక సుఖాలకు సాధనంగా భావింపబడడంలేదు, ఏవో మార్పులు సాధించాలని కలలు గంటున్న విద్యావేత్తల్ని మినహాయిస్తే, మిగిలిన వాళ్ళ తెవరికీ ఈ విద్యను గురించిన గొడవ కాబట్టడంలేదు. ఇప్పుడు పాసు కావలసినవి పరీక్షలు, అందు కవనరమైనవి మార్కులు. ఆ మార్కులకోసం అసంఖ్యాకమైన అడ్డుదోవలు, తప్పంతా విద్యార్థులదని కొందరు, ఉపా

ధ్యాయులదని కొందరు, వాళ్ళదీ కాదు, పిళ్ళదీ కాదు, విద్యా విధానందని కొందరు:....ఎడతెగని ఆలోచనలతో సీతావతి తల దిమ్మెక్కిపోయింది. భోజన కాలం మధ్య మధ్యలో హరినామస్మరణలా ఆతడి ఆలోచనలు ఆప్పు డప్పుడూ అనంతమూర్తి మరదలి పైకి వెళ్ళక పోలేదు. దీనిల్లు బంగారం గానూ, ఈ విద్యా వ్యవస్థ ఆ అమ్మాయిని సైతం పీడిస్తోంది. ఆమెకు బొత్తిగా యింగ్లీషు రాదంటాడు అనంతమూర్తి. ఎందుకు రాదు: ముద్దార నేర్పిస్తే ముదితలు నేర్చుకోలేని విద్యే లేదన్నారు పెద్దలు: అలా నేర్పించ ధానికి చేతగాకపోతే పూరుకోవాలిగానీ, కఠినంగా వ్యవహరించడ మేం నబబు:

ఆ మరునాటి ఉదయం విద్యార్థులకు ఆందోళనకరంగానూ, వాళ్ళ పైన తనిఖీ చేయడానికంటూ నియమింపబడిన ఉపాధ్యాయులకు భీతావహం గానూ, మిగిలిన ప్రపంచానికి మామూలుగానూ తెల్లవారింది. రాత్రంతా నిద్ర లేక జపాకుసుమాలా మండిపోతున్న కళ్ళతో, గోడపైన వ్రేలాడుతున్న మహాత్ముడి పటాన్ని చూస్తూ లేచి కూర్చున్నాడు సీతావతి. ఈ రోజే పరీక్ష: పాఠికేళ్ళ జీవితంతో తనేనాడూ యిలాంటి పరీక్షకు లోనుగాలేదు. ఏనాడూ యింతగా తొట్రుబాటు పడలేదు. తనవల్ల ఏం తప్పిందం జరిగిందని తన కీ భయం: ఈ ప్రపంచం భయస్థుడిది గాదు. పిరికివాడిది గాదు. అంతకూ యింతకూ బెంబేలు పడిపోయి దడదడలాడే గుండెతో దినదిన గండం నూరేళ్ళాయుస్సుగా బ్రతికే పిరికివాడి నిరర్థక జీవితం వల్ల లోకానికి ఒరిగే దేమీలేదు. వాడు వాడికే బరువు. వాడు భూమికే బరువు. అరడుగుల బక్క పలచటి మనిషి మహాత్ముడు. ఆత్మ విశ్వాసంలో మేరు పర్వతం ఆయన ఎదుట తీసికట్టు: నా జీవిత మంటే ఏమిటి, సత్యంతో నేను చేసిన సాధనలే గదా నంటాడు మహాత్ముడు. వెయ్యి కష్టనష్టా లెదురైనా మానవుడు సత్య పథంనుంచీ ఆడుగు మరల్చగూడదు. కర్తవ్యాన్ని విస్మరించగూడదు.

గూనివాడి వెన్నెముకను సైతం నిట్ట నిలువుగా చేసి నిలబెట్టగల మహత్తర శక్తి ఆత్మవిశ్వాస పూరితమైన దృఢ నిర్ణయంలో ఉంది. దృఢ నిశ్చయానికి వచ్చిన సీతావతి జంకు గొంతులు లేకుండా తన బాధ్యతను నిర్వర్తించడానికే పూనుకున్నాడు.

పాఠశాల ఆవరణలోని కోలాహలాన్ని చీల్చుకొంటూ తొమ్మిదీ నలభై అయిదుకల్లా మొదటి గంట మ్రోగింది. ఆఫీసు రూము దగ్గర తల వంచుకున్న సీతాపతి తనకోసం నిర్దేశించబడిన గది లోపలికి వెళ్లిన తర్వాత తల పై కెత్తాడు. దాదాపు నలభైమంది విద్యార్థులు కొరకొర చూపులతో అతణ్ణి నఖశిఖ పర్యంతమూ పరీక్షిస్తున్నారు. సీతాపతి ప్రతి విద్యార్థినీ పర కాయించి చూచాడు. ముఖాన్ని ప్రసన్నంగా ఉంచుకుని, చిరునవ్వును పెద వుల పైకి తెచ్చుకుని వీలైనంత సౌమ్యకంతంతో “సోదరులారా! పరీక్షల్లో మీ కందరికీ విజయం చేకూరాలని హృదయ పూర్వకంగా వాంఛిస్తున్నాను....” అన్నాడు.

ఈ ఎత్తుగడ కర్ణమేమిటో తెలియక విద్యార్థులు తెల్లబోయారు. తమ విజయానికి ఈయన నల్పబోతున్న దోహదక్రియ లేవో తెలుసుకోవాలన్న కుతూహలంతో వాళ్ళు సీతాపతికేసి అనిమిష నయనాలతో చూడసాగారు.

“కానీ నేను మీ కొక్కమాట మాత్రం చెప్పదలచుకుంటున్నాను...”

కుర్రవాళ్ళల్లో కదలిక లేదు. వాళ్లు తమ ఉచ్చాస నిశ్వాసాన్ని సైతం బిగవట్టేసినట్లున్నారు.

“ఈనాడు మీరు విద్యార్థులు, మీరే భావి పౌరులు. ఈ దశలోనే మీలో నియమాతిక్రమణకు బీజారోపణ జరిగితే దేశం బాగుపడదు. మానవుడి శీలానికి జవాబ్బి, జీవాన్ని ప్రసాదించేవి నీతి నియమాలు. అవి లేని నాడు మనిషి దేనితో సమానమో నేను ప్రత్యేకించి చెప్పవలసిన అవసరం లేదు. అవి మీలో పుష్కలంగా వున్నాయనే నేను భావిస్తున్నా....”

టంగు టంగున రెండో గంట మ్రోగింది.

“అదిగో గంట గూడా మ్రోగింది. నా మాట పొల్లుగాదన్నమాట!” అంటూ చమత్కరించుకున్నాడు సీతాపతి.

ఈ నీతి బోధలుగానీ, ఫలోక్తులుగానీ విద్యార్థులకు లేకమాత్రమైనారువించినట్లులేదు. ఈ సరికొత్త మానవాకారం ఎక్కడినుంచి దిగుమతి కాబబడిందన్న స్వగతాలతో వాళ్ళు సీతాపతి కేసి బిక్క చూపులు చూస్తున్నారు.

వరుసగా ఒక్కొక్క విద్యార్థిని సమీపించాడు సీతాపతి. అతయ తూణిరాలా వైకుంఠియున్న జేబుల్లోనుంచీ కాగితాలను బయటకు లాగేశాడు. దస్సులో నుంచీ పుస్తకాలు వెలుపలికి తీసేశాడు. వాటిని వసారాలో పదిల పరచి, ప్రత్యుత్తరాలు వ్రాయడం కోసం యివ్వవలసిన తెల్ల కాగితాలను విద్యార్థుల కందరికీ పంచిపెట్టేశాడు.

“ఇంతేనా మాష్టరూ! ఇంక మీరు చెప్పవలసిందేమీ లేదా?” వో విద్యార్థి మిక్కిలి వినయంగా ప్రశ్నించాడు.

సీతాపతి మళ్ళీ గొంతు నవరించుకున్నాడు. “మూడో గంట మోగ గానే మీ చేతికి కొళ్ళన్ పేపర్లుస్తాయి. మీ దగ్గర కలా లున్నాయి. ఎట్ట యెదుట కాగితా లున్నాయి ఆలోచించి బదులు వ్రాయడానికి మూడు గంటల వ్యవధి కూడా ఉంది. ఆలోచించడం మా పని గాదనీ, ఆలోచించినా లాభం లేదనీ ఉపాయాంతరాలు అవలంబిస్తే బయటికి సాగనంపడానికి నే నెలాగా ఇక్కడ ఉండనే ఉన్నాను.....”

ఈ మాట లంటూ సీతాపతి పేబులువైపు తిరిగిపో లేదో వెనుక నుంచీ ఓ విసురు బాణంలా దూసుకొచ్చింది. “మీరు బొత్తిగా ఎలిమెంటరీ స్కూలు టీచరుకు మల్లె ప్రవర్తిస్తున్నారండీ మేష్టరుగారూ!”

బలే ఈ విసురును సరకు చేయదలచుకో లేదు సీతాపతి. అక దా వైపుకు తిరిగైనా చూడకుండా “ఎలిమెంటరీ స్కూలు టీచరు చేతిలో ఓ పేము బెత్తం ఉంటుందన్న విషయం మనం మరచి పోకూడదు” అన్నాడు.

“అబ్బబ్బ! ఎవరోగానీ అగ్గిరాముడిలా ఉన్నాడురా బాబూ!”

ఈ నిశితోక్తి వైతం సీతాపతి గాంధీర్యానికి స్వస్తి చెప్పలేక పోయింది. “నిజాన్ని యింత త్వరగా గ్రహించినందుకు చాల సంతోషం. పనిలో పనిగా ఈ అగ్గిమీద గుగ్గిలం వేయడంవల్ల లాభంలేదని కూడా గ్రహిస్తే మరింత సంతోషం” అంటూ ఆతడు తుది సారిగా హెచ్చరించి కటకటాల కీవల గ స్తీ తిరుగుతున్న పహారా సిపాయికీ మల్లె గదిలో పదార్లు ప్రారంభించేశాడు.

సీతాపతి వాడి చూచిన ఈ క్రొంగ్రొత్త వైద్య ప్రక్రియ విద్యార్థుల జబ్బుపైన ఆమోహంగా పనిచేసిందనే చెప్పాలి: ఎందుకంటే ఆ మూడు గంటల యింగ్లీషు పరీక్ష ఆళించినంతకంటే ప్రశాంతంగా పరిపూర్తి అయి పోయింది.

చివరి గంట మ్రోగిన తర్వాత కాగితాలను తీసుకెళ్ళి అధికారులకు అప్పగించి జేబు గుడ్లతో ముఖం తుడుచుకుంటూ బయటికి వచ్చిన సీతాపతికి “అభినందనలు సీతాపతి: ఎక్కడ చూచినా నిన్ను గురించే చెప్పుకుంటున్నారు....” అంటూ వరండాలోనే ఎదురయ్యాడు అనంతమూర్తి.

“అప్పుడే మన కీర్తి దిశదిశలకూ విస్తరిల్లిందన్నమాట!” అంటూ సీతాపతి విజయగర్వంతో నవ్వేశాడు.

ఐతే కలకాలం నుంచీ ఉన్న జబ్బు ఒక్క రోజుతో, ఒక్క చిట్కాతో అంతరించేది గాదు. కర్ర్యూ అమల్లో పున్న ప్రాంతంలో చెదరువాటుగా జరిగే సంఘటనల్లాగా, సీతాపతి విజయగర్వాన్ని నవ్వులు చేస్తూ చిన్నచిన్న కల్లోలాలు కొన్ని చెలరేగుతూ వచ్చాయి. ఓ విద్యార్థి మాటకు మాట రెట్టించి ‘చూడు సీ గతి ఏమవుతుందో’ అన్నంతగా విజృంభించాడు; మరొక విద్యార్థి తన తండ్రిగారి హోదా ఏమిటో సూచించి, తన జోలికి రావడం కొరివితో తల గోక్కోడమే నని హెచ్చరించాడు. ఇంటికి వెళ్ళి చొక్కా తీయగా, వెనుకభాగాన సిరా దాగులు కనిపించి పరిహాసించేవి. జాగ్రత్తగా మనులుకోకపోతే కష్టనష్టాలు తప్పక పోవచ్చునని తోడి సూపర్వయిజర్లు పిరికిమందు నూరిపోసేవారు. ఎదురీతకు పూసుకోనే గూడదు: పూసుకున్న తర్వాత అది అడుగుడుగునా దృఢ సంకల్పాన్ని బీటలు కొట్టడానికే ప్రయత్నిస్తుంది. ఇంతలో మొండి తెగున. అంతలో అధైర్యం. ఈ వెలుగునీకట్ల మధ్య తారట్లాడుతున్నాడు సీతాపతి. చూసినా చూడనట్టు పూరుకుని, పట్టం గడిచిందంటే గడిచిందనుకొని తిరిగి వెళ్ళి పోక తన కీ లేనిపోని పట్టంపులు అనవసరమేమో నని గూడా అతడు తల పోసి చూశాడు. కానీ తీరా గదిలోకి వెళ్ళిన తర్వాత కళ్ళెదుట జరుగుతున్న తప్పకు ఒప్పుదల ప్రకటించలేకపోయేవాడు సీతాపతి. ప్రతిఘటించి,

అది జరగకుండా చూచేదాకా అతడి నరనరాల్లో రక్తం జివ్వు జివ్వున పరుగులు వారేసి. పరీక్ష ముగిసి గదిలోనుంచి బయటపడినప్పుడల్లా గండం గడిచి గద్దెక్కినట్టే ఉంది అతడి పరిస్థితి:—ఇంక భయంలేదు. ఇక్కడెక్కడో ఆనంతమూర్తి తనకోసం వేచిఉంటాడు. కిష్కింధా రాజ్యంలో సుగ్రీవుడికి ఋష్యమూక పర్వతం ఎలాంటిదో, ఈ రామన్నపేటలో ఆనంతమూర్తి ఆశ్రమం తన కలాంటిది:

మూడు రోజు లిలాగే గడచిపోయాయి. ఆసిధారావ్రతం నిరాటంకంగా పూర్తి కాబోతున్నందుకు సీతాపతి మనసులో ఓ వైపున సంతోష వీచికలు పారాడుతున్నాయి. మిగిలిఉన్న ఒక్కరోజు గూడా ప్రశాంతంగా గడిచిపోతే తనీ విషమ పరీక్షలో కృతార్థుడైనట్టే: రామన్నపేట కొక నమస్కారం పెట్టి బ్రతుకు జీవుడా అనుకుంటూ ఆరుగంటల బస్సులోనే వచ్చినదారి పట్టవచ్చు....

కానీ విధి విధానంలోని వైచిత్ర్యమంతా మానవుడు అనుకున్నట్టుగా జరగకపోవడంలోనే వుంది. గతాన్ని వర్తమానాన్ని చూచే రెండు కళ్ళు మాత్రం ఉన్నాయి మానవుడికి: భవిష్యత్తులోకి చూడగల మూడో కన్ను అతడికి ప్రసాదించబడలేదు. అందువల్ల కాలం కడుపులో దాగివుండి, హఠాత్తుగా తన దారి కద్దం రాగల క్లిష్ట సమస్యలను గురించి అతడు ముందుగానే వూహించలేడు.

రాత్రి భోజనాలైన తర్వాత ఆనంతమూర్తి సీతాపతిని దాటామీదికి తీసుకెళ్ళాడు. పువ్వుపువ్వులాంటి వెన్నెల్లో మిత్రు లిద్దరూ తాంబూలం నేవిస్తూ చాపపైన కూర్చున్నారు. ఏదో లోకాభిరామాయణంతో కాలహరణం జరిగిపోతుండగా ఉన్నట్టుండి ఆనంతమూర్తి ముఖ్యమైన విషయంలోకి వచ్చేవాడు—

“చూడు సీతాపతి: బెండకాయ గానీ, బ్రహ్మచారి గానీ ముదిరి పోకూడదని చెబుతారు. సాధారణంగా నూటికి తొంభై తొమ్మిదిచోట్ల ముదిరి పోనివ్వరు. నీకు పాతికేళ్ళావ్చాయి. నీ పెళ్ళి విషయంలో మీ నాన్నగారెండుకు ముఖావంగా ఉండి పోతున్నారో నాకు తెలియదు. బహుశా

మంచి సంబంధం కుదరకపోవడంవల్లే గావచ్చు. నా ఎరుకలో ఓ సంబంధం ఉంది. చల్లకు వచ్చి ముంత దాచుకోవడ మెందుకు! అమ్మాయిని నువ్వు చూస్తునే ఉన్నావు. వాళ్ళక్కయ్య చెప్పినట్లు హేమ రూపంలోనే గాదు. గుణంలోకూడా బంగారంలాంటి పిల్ల. నీ కిష్టమైతే మా మామగారిని ఒప్పించే భారం నాది!”

కర్ణ కఠోరమైన వివిధారావాల మధ్య నుంచి శ్రావ్యమైన సంగీతం ప్రారంభమైనప్పుడు కలిగే అనుభవం ఎలాంటిది? సీతాపతి అలాంటి అనుభూతికి లోనయ్యాడు. పది పదిహేను రోజులుగా ఈ పరీక్షల గొడవల్లో పడి మిగిలిన ప్రాసంఛిక విషయాలను విస్మరించాడు గానీ, లేకుంటే యిది ఈపాటి కెప్పుడో తన మదిలో మెదిలి ఉండవలసిన వూహ: జీవిత గ్రంధంలో ఎంతో రసవత్తరమైన ప్రకరణం వివాహం! అందులోనూ హేమలాంటి అందమైన అమ్మాయితో! అంతకంటే కావలసిందేముంది?

“ఫరవాలేదు సీతాపతి! నింపాదిగా ఆలోచించుకోవచ్చు నువ్వు. తొందరేమీ లేదు” అన్నాడు ఆనంతమూర్తి.

తీయటి తలపుల్లో తేలిపోతూ సీతాపతి క్రిందికి దిగివచ్చాడు. ప్లాస్కు తీసుకుని నడవగదిలోకి వెళ్తున్న ప్రభావతి అతనికి హాల్లో ఎదురైంది. “ఈ వేళప్పుడు ప్లాస్కుతో యేం పని పడిందండీ?” అంటూ పలుకరించాడు సీతాపతి.

నవ్వును చీర చెరుగులో దాచుకుంటూ ఉపక్రమించింది ప్రభావతి. “అంతా మీ బడిపంతుల మహిమే! పది పదిహేనుమంది పంతుళ్ళు ఒకటిగా చేరి ఓ పెద్ద పగలరాతి గుండంత చదువును పైకెత్తి విద్యార్థి తలపైన మోపేస్తారు. ‘చదివితే చదువుకో. లేకుంటే మానుకో. నువ్వేమోతే నాకేం కావాలి. పరీక్షల్లో మాత్రం ధోలెడన్ని మార్కులు రావాలి’ అంటారు. విద్యార్థులేం చేస్తారు పాపం! కుర్ర సన్యాసులు అయిన టీ నీళ్ళన్నీ త్రాగి, రాత్రంతా జాగరణ చేసి ఆరోగ్యం పాడు చేసుకుంటారు. కానీ పాపాలు వూరికే పోవు సుమండీ! అందుకు గాకపోతే బడిపంతుళ్ళకు యింటినిండా ఆడపిల్లలు పుట్టడం మరెందుకు?”

అప్పుడే మెట్లు దిగుతున్న అనంతమూర్తి “ఐతే మీ నాన్నగారు వడివంతులు కారే!” అంటూ సంకయం వెలిబుచ్చాడు.

“కాకపోవడంవల్లనే ఆయనకు ముచ్చటగా మేము ఇద్దరం మాత్రమే పుట్టాము....”

“పోనీ లెండి మంచిపని చేశారు!”

భార్యభర్తల్ని వాళ్ళ వాగ్వాదానికి వాళ్ళని వదిలిపెట్టి సీతాపతి ఆ వ్యవధిలో నడవ గదిలోకి చూచాడు. అమ్మ దొంగా! చదువుతున్నట్టు నటిస్తూ హేమ తనవైపు ఓరచూపులు సంధిస్తోంది.

సీతాపతి పెదవులపైన లీలగా ఓ చిరునవ్వు మెరిసింది.

అనందలాస్యం నలుపుతున్నట్టు కనురెప్పలు సంచలించిపోతుండగా హేమ సిగ్గుపడిపోయింది.

సింగారానికి నిగ్గులు సంతరించిపెట్టే సిగ్గులో హేమ మరింత అందంగా ఉంటుంది—అనుకుంటూ తనకోసం ప్రత్యేకింపబడిన గదిలో ప్రవేశించాడు సీతాపతి.

అతడి వెనువెంటనే లోపలికి వచ్చేశాడు అనంతమూర్తి. “ఓ చిన్న విషయం చెప్పడానికి మరిచిపోయాను సీతాపతి!” దగ్గరగా వచ్చి అదొక రహస్యంగా చెబుతున్నాడు అనంతమూర్తి. “మరేం లేదు! ఇంత వరకూ జరిగిన పరీక్షలన్నీ టాగా వ్రాశానని చెబుతోంది హేమ. వ్రాసే ఉంటుంది. ఎందుకంటే ఆరోజు నేనేదో మాటవరుస కన్నానుగానీ ఇంగ్లీషులో నైనా ఆమెకు పాసు మార్కులు రాకపోవు. పేజీలకు పేజీలే కంఠస్థం చేయడం ఆమెకు ఉగ్గుపాలతో వచ్చిన విద్య. ఎటొచ్చీ సోషల్ స్టడీస్ ఒక్కటే ఆమెను పట్టి చూచే నట్టు! రేపు ఉదయం సోషల్ స్టడీస్ పరీక్ష గదా! అందులో నీ సాయం కాస్తా అవసరం!”

“నేను చేయగల సాయ మేముంది అనంతమూర్తి?” నివ్వెరపడి పోతూ అడిగాడు.

“అ సందేహం నీ కనవసరం! హేమ కూర్చునే గదిలో విన్ను వేయించే పూచీ నాది” అంటూ తుర్రున బయటికి జారుకున్నాడు అనంత మూర్తి.

ఎవరి అండదండలవల్ల నైతే గడచిన రెండు మూడు రోజుల నుంచీ వూదిలో దిగిపోకుండా తనను తాను రక్షించుకోగలిగాడో ఆ అనంత మూర్తి మూలంగానే తనొక ధర్మనంకటంలో తగులుకోవలసి వస్తుందని సీతాపతి ఎలా వూహించగలడు? కవాటాలు దిగించి ముంత పొగ బెట్టినా సీతాపతి కింతటి బాధ కలిగేది కాదు. ఈ అనంతమూర్తి ఎంతకైనా తగును: ఇతగాడు తా నింటిదగ్గర బయల్దేరక మునుపే తనను అతిధిగా బుక్ చేసేకాదు. నెరపుతున్న ఆతిథ్య మర్యాదలకు వెనుక ఓ గొప్ప ప్రయోజనాన్ని పదిలపరిచాడు. ఇంత చేసే తనదంతా నిష్కామ కర్మలాగా పోజులు పెట్టాడు. అంబుల పొదిలోనుంచీ ఎప్పుడెప్పుడు ఏయే అత్తం పైకి తీయాలన్న రహస్యం ఇతనికి తెలిసినట్టు మరొకరికి తెలియదేమో:

ఎలాగైతేనేం మధుర స్వప్నాలతో తెల్లవారవలసిన రాత్రిని కలత నిద్రతోనూ, పీడ కలలతోనూ నింపి పుణ్యం కట్టుకున్నాడు అనంతమూర్తి. స్నానపానాలైన తర్వాత మామూలు ప్రకారం మిత్రుణ్ణి తీసుకెళ్ళి పాకళాల ఆవరణలో దిగబెట్టాడు. ఇంటిదగ్గర గానీ, త్రోవలో గానీ సోషల్ స్టడీస్ పరీక్షకు తాను చేయవలసిన తోడ్పాటును గురించిన ప్రసక్తి పొడనూపకపోయే సరికి అనంతమూర్తి ఆ విషయం మరచిపోయి ఉండవచ్చునని సీతాపతి సంబరపడిపోయాడు. కానీ గదిలో అడుగుపెట్టగానే ఆ సంబరం పటాపంచలై పోయింది. అన్నాడా, అన్నంతపనీ చేయగలిగినవాడీ అనంతమూర్తి! చేతివేళ్ళు వంచుకుని, పగడాల్లాంటి ఎర్రటి గోళ్ళలో ప్రతిబింబాలు చూచుకుంటూ, ఓ మారుమూల డస్కులో ఆసీనురాలై ఉంది హేమ:

ఇప్పటి కింకా పోలేదు గానీ అనంతమూర్తి పథకం ప్రకారం హేమ కాపీ కొట్టడానికి ప్రారంభిస్తే తనకు మతి పోవచ్చు ననుకున్నాడు సీతాపతి.

పరీక్ష ప్రారంభమైంది.

సీతాపతి గుండె—వేగం హెచ్చించి కొలిమి తిత్తిలా రొప్పుతోంది.

అరగంట గడిచింది.

హేమను ఓ కంట కనిపెడుతూనే ఉన్నాడు సీతాపతి.

ఎప్పుడు పరిచిందో గానీ, హేమ డస్కుపైన చేతిగుడ్డను పరిచింది. దానిపైన కుట్టిన పువ్వుల్ని పిందెల్ని అప్పుడప్పుడూ అలవోకగా పరిశీలించి చూస్తోంది.

సీతాపతికి మతిపోయింది.

హేమ దారి చూపించింది, ఈ దారి వెంట మరికొందరు నడిచినా నడవగలరు. గలరేమిటి: హేమ కూర్చున్న డస్కుకు నేరుగా ఎడమవైపు వరుసలో కూర్చున్న ఓ సాయిబుల కుర్రాడు బాహుంగానే కాపీ సాగించే స్తున్నాడు.

ఉల్లిపొరలాంటి పిల్కూ లాల్చీ క్రింద మెలిదిరిగిన కండరాలతో మినమిన లాడిపోతున్న ఆ సాయిబుల కుర్రాడు తడిపాటి గోడను కుమ్మే ప్రాయపు కోడెదూడలా ఉన్నాడు. చిన్నచిన్న నొక్కులతో నిగనిగ లాడుతున్న క్రాపింగు వాడిది. సన్నగా చుర కత్తుల్లా మొన దేలిన మీసాలు వాడివి. వాడి వాలకంలో సీతాపతి అన్న వ్యక్తి ఒక్కడు అక్కడ కుర్రాళ్ళ పైన అజమాయిషీ చేస్తున్నాడన్న స్పృహ ఉన్నట్టు లేదు. మాటిమాటికి ఆన్సర్ పేపర్ లో దాచుకున్న కాగితాన్ని చూచుకుంటూ అతడు శరవేగంతో కాపీ చేసేస్తున్నాడు....

ఆలోచిస్తూ కాలం గడపడానికి అది సమయం గాదని సీతాపతికి తెలుసు. ఇప్పుడు తనేదో ఒక పరిష్కారమార్గాన్ని అవలంబించాలి. ఆ అవలంబించడం గూడా నిమిషాల్లో జరిగిపోవాలి. నాలుగు డజనాలపాటు ఒకచోట నిశ్చలంగా నిల్చున్నాడు సీతాపతి—జీవితం ఒక ప్రశ్నాపత్రం. ఇందులో ఏ ప్రశ్నకైనా ఛాయిస్ ఉందిగానీ, నీతికి సంబంధించిన ప్రశ్నకు లేదు. ఈ ప్రశ్న కింతదూరం సదుత్తరం (వాసుకుంటూ వచ్చి, ఈ డజనన యొర్ర సిరాతో దీనిని చివరంటూ కొట్టి వేయడం తన చేతనయ్యే పని కాదు.....

అడుగు ముందుకే వేశాడు సీతాపతి.

“ఈ డిజైను చాలా బాగుంది! వేసింది నువ్వేనా అమ్మాయీ!”

“అ....అ....అవునండీ! నేనేనే వేశాను.” హేమ కంగారు పడిపోయింది. ఆమె కళ్ళల్లో భయం తెరలు తెరలుగా కదిలిపోతోంది.

సీతాపతి చేతిగుడ్డతోబాటు దాని క్రింది కాగితాన్ని గూడా చేతిలోకి తీసుకున్నాడు, కాగితాన్ని పాంటు జేబులో పడేసి, సాయిబుల కుర్రవాడి వైపు తిరిగాడు.

“అబ్బాయీ! నువ్వు కాస్తా లేచి నిలబడగలవా బాబూ!”

ఆ విద్యార్థి ముఖాన కత్తివేటుకు నెత్తురుచుక్క లేచి.

వాడి గుప్త నిశ్చేపాన్ని సైతం సీతాపతి తన పాంటు జేబులోకి లాగేశాడు. ముఖమంగిమలో పట్టుదలను వ్యక్తం చేస్తూ, చూపులతో హెచ్చరికలు పలుకుతూ ఆతడు మళ్ళీ గదిలో గస్తీ ప్రారంభించేశాడు.

\*

\*

\*

పరీక్ష ముగిసిన తరువాత సీతాపతి అనంతమూర్తి కోసం పాఠశాల నలుమూలలా కలయ వెదికాడు. ఏదో పని ఉన్నవాడిలా గేటు దగ్గరి కొచ్చి నిల్చున్నాడు. అరగంట సేపు వేచి చూశాడు గానీ, అనంతమూర్తి పొలకున మాత్రం కానరావడంలేదు. హతాశుడైపోయి, తిరిగి వెళ్ళి ఆఫీసు రూములో ఎదుట బెంచీపైన కూర్చున్నాడు. మనస్సు సరిగాలేక ఉదయం టిఫిను గూడా సరిగ్గా చేయలేదేమో, సీతాపతి కడుపులో కొక్కులు త్రవ్వకున్నాయి. నిస్సహాయకరమైన ఆ దురవస్థలో సీతాపతి కళ్ళల్లోనుంచీ దుఃఖం తొంగి చూచింది. స్కూలు జవానుచేత అరడజను ఆరటివళ్ళు తెప్పించుకుని, ఇన్ని మంచినీళ్ళతో సహా వాటిని ఉపాహారంగా స్వీకరించి ఆతడు మధ్యాహ్న భోజనం ముగించాడు. రెండుకు ప్రారంభమైన చివరి పరీక్ష నాలుగు గంటలకే ఆఖరైపోయింది. ఆ చివరి క్షణాన అనంతమూర్తి కోసం అన్నేషణ కొన సాగిస్తున్న సీతాపతి చూపుల్ని గనుక బెస్టు ట్యూబులో పెట్టి పరీక్ష చేస్తే,

వాటిలో నగానికి పైగా ఉన్నాడ ఛాయలు పొడగట్టేవి. అనంతమూర్తి తనపై యిలాంటి దారుణమైన ప్రతీకారాన్ని తీసుకోగల డనుకోలేదు సీతాపతి: మానవుల్లో ఇంతగా స్వార్థపరత్వం దాగివుందని అతడు భావించి ఎరుగడు. అమ్మో, ఎంత తీయగా మాట్లాడాడు అనంతమూర్తి: ఆపద్బాంధవుడి పాత్రకు శక్తివంచన లేకుండా న్యాయం చేకూర్చాడు. కానీ అంతలో మేజిస్ట్రేట్ చెదిరిపోగా అసలు బండారం బయట పడిపోయింది. అతడి చేతిలో తనక ఉపకరణంగా మెలగ గలడని ఆశింప గలిగినంత వరకూ అతడు తనకు రక్షణ నిచ్చాడు. ఆ ఆశ అడియాస అయిన మరుక్షణం నుంచీ తనను శిక్షకు గురి చేసేశాడు. ఓయీ అనంతమూర్తి: నువ్వు స్నేహితుడివి గాదు. గోముఖ వ్యాఘ్రానివి నువ్వు!

తోడి మానవుల పట్ల విశ్వాసాన్ని సీతాపతి మొదలంట తెగగోసే కాదు. భగవంతుడి దయను అంతిమ శరణ్యంగా స్వీకరించాడు. తెగువతో రోడ్డుపైకి వచ్చేశాడు. నందుగొందుల్లో పడి పది నిమిషాల్లో అనంతమూర్తి యిల్లు చేరుకున్నాడు.

ఇంటిలోపల ఏ మూలనుంచి గానీ అలికిడి వినరావడం లేదు.

గదిలో వంకీకి తగిలించిన చేతి నందీ తీసుకుని హాల్లోకి వచ్చాడు సీతాపతి.

“అదేమిటండీ మేష్టారూ: కాఫీ అయినా తీసుకోకుండా వెళ్ళిపోతారా?” కాళ్ళకు చుట్టుకున్న తీగలా అడ్డు తగిలింది హేమ. ఆమె తల వైకెత్తి సీతాపతి ముఖంలోకి చూడబంలేదు. నిరాదరణకు పాత్రురాలైన ముగ్ధ నాయికలా విన్నబోయిన వదనంతో నేల వైపు చూస్తోంది.

“చూడు హేమా: మానవుడన్న తరువాత ఓ నియమానికి అంటిపెట్టు కోక తప్పదు. నాలోని దౌర్బల్యం అదే: కఠినంగా ప్రవర్తించి నీ మనసుకు నొప్పి కలిగించాను. నిజం చెప్పు హేమా: నీకు నాపైన కోపంగా ఉంది కదూ?”

హేమ కళ్ళల్లో కన్నీళ్ళు గిరున తిరుగుతున్నాయి. “మీ పైన కోప గించుకోడానికి నే నెవర్ని మేష్టారూ?” హేమ కంఠం గూడా గాఢదికమై పోతోంది.

సీతాపతి హృదయం ద్రవించిపోయింది. ఇంతగా ఆ లేత మనసును వ్యాకుల పరచిన తర్వాత తనపైన కోపగించుకునే హక్కును హేమకు ప్రసాదించకపోవడం అన్యాయమని గూడా అనిపించింది.

“నెలవిప్పిస్తే వెళ్లొస్తాను హేమా!” అన్నాడు సీతాపతి.

“వెళ్ళిరండి మేష్టారూ!” అంది హేమ. అంతటితో ఆగిపోకుండా వీధి గుమ్మం దాకా వెన్నుంటి వచ్చింది. “ఓ అయిదు నిమిషాలు ఆగలేరా మేష్టారూ! అక్కయ్య కొకాయి దగ్గరికి వెళ్ళింది. వచ్చాక చెప్పి వెళ్ళ గూడదూ?”

“పరవాలేదులే హేమా! రాగానే, వెళ్ళిపోయానని చెప్పు....”

సీతాపతి నడవడంలేదు. పరతెంచి పోతున్నాడు. వీధుల్లో విద్యార్థుల కలకలం, నందు మొగలోనుంచీ ‘అగ్గిరాముడూ!’ అన్న కేక, సిమెంటు రోడ్డుపైన బూట్ల టకటకలు...యిన్నింటికి తోడు సీతాపతి మనసులో గూడు కట్టుకొన్న భయం-అన్నీ ఒకటిగా కలిపి అతణ్ణి ముందుకు తరుముతున్నాయి.

ఈ గగ్గోలుతో కలిపి ఉన్నట్టుండి ఓ పిలుపు గూడా వినిపించింది—

“మేష్టారూ! ఆగండి మేష్టారూ!”

సీతాపతి వెనుదిరిగి చూచాడు. పిలుస్తున్న వ్యక్తి మరొకడూ, మరొకడూ కాదు. సాక్షిత్తుగా ఆ చురక త్రి మీసాల సాయిబుల కుర్రవాడు:

సీతాపతి ఒళ్ళంతటా ముచ్చెమటలు పోసేశాయి. గుండె ఆగిపోయి నంత పన్నెంది. అతసీసారి పరుగే లంకించుకున్నాడు.

వెంటిస్తున్న సాయిబుల కుర్రాడేమయ్యాడో సీతాపతికి తెలియదు. అయిదు నిమిషాలు గడిచి గడవకముందే అతడు బస్సు స్టాండులో ఉన్నాడు. సమయానికి ఓ బస్సు కదలడానికి సిద్ధంగా ఉంది. కాయాన్ని

ఖాళీగా ఉన్న ప్రంటు సీటులోకి చేరవేసి సీతాపతి చుట్టూరా కలయజూడ సాగాడు.

ఒకటి రెండు నిమిషాలు నిరసాయంగా గడిచిపోయాయి. మూడో క్షణాన రోడ్డుపై నుంచి బస్సు స్టాండులోకి వస్తున్న జన సమూహంలో సీతాపతి కంటికి మళ్ళీ అపాయం దృగ్గోచరమైంది. అవే చురక త్తి మీసాలు! అదే నొక్కలం క్రాపింగు! వాడే వీడు! వచ్చేస్తున్నాడు....

సీతాపతి చేతలుడిగి శిలా విగ్రహమై పోయాడు.

ఇచ్చవచ్చినంత నేపు సీతాపతితో దాగుడుమూత లాడుతున్న అపాయం చిట్టచివరకు అతని ఎదుటకు రానే వచ్చింది. వచ్చిన అపాయం పల్లెత్తి పలకరిస్తోంది—

“నమస్కారమండి మేష్టారూ!”

సీతాపతి మనోవీధిలో నాదూరాం గోడ్సే ప్రత్యక్ష మవుతున్నాడు.

“తోడుగా ఉండి మిమ్మల్ని బస్సు ఎక్కించమన్నారు....”

“య్యో....య్యోవరు?”

“అనంతం మేష్టరుగారు....”

సీతాపతి తన చెవుల్ని తానే నమ్మలేకపోయాడు.

“ఈ చీటీ గూడా ఇమ్మన్నారు....”

సీతాపతి చీటీ అందుకున్నాడు.

“ప్రియమైన సీతాపతి!

“పూళ్ళో మా నాన్నగారికి జబ్బుగా ఉందని మనిషి వచ్చాడు. నీతో చెప్పి వెళ్ళామని స్కూలుకు వస్తూండగా మధ్యలో ఈ కుర్రాడు కనిపించాడు. పహిల్వానులాంటి యీ కుర్రాడిని నీకు కాపుదలగా నియమిస్తున్నాను. పూరికి వెళ్ళగానే జాబు వ్రాస్తావుగదూ....”

“ఉదయం ఏదో చిన్న పొరబాటుజరిగిపోయింది మేష్టారూ.....”  
కుర్రాడు మళ్ళీ ప్రారంభించాడు.

ఒక్క పెట్టిన పీటపైన విటారుగా కూర్చో గలిగిడు సీతాపతి.  
 "ఇదిగో అబ్బాయ్! పొరపాట్లు మానవులకు సహజం. నువ్వు నిర్భయంగా  
 ఇంటికి వెళ్ళిపోవచ్చు. నే నెప్పుడో కాగితాన్ని చించి గారికి వదిలేశాను...."

బస్సు కదిలింది.

కదిలిన బస్సుతోబాటు సీతాపతి ఆలోచనలు గూడా కదిలాయి.  
 తొందరపడి అనంతమూర్తి అంతర్ధానాన్ని ఆపార్థం చేసుకున్నందుకు సీతా  
 పతి కించపడిపోయాడు. పడిపోతూ తన పర్సనల్ రిజిష్టరులో యిదివరకే  
 నమోదు చేసుకున్న అంశాలపైన ఎర్రగీటు వేసి, అప్పటి కప్పుడే కొత్త  
 వివరాలను గుర్తించి ఉంచుకున్నాడు. అనంతమూర్తి అమృత హృదయుడు.  
 అతడి ఇల్లాలు ఉత్తమ గృహిణి. హేమ-తన హృదయంలో ప్రేమదీపాలు  
 వెలిగించిన లేమ! చివరకు చురకత్తి మీసాల సాయిబుల కుర్రవాడు గూడా  
 వినయ విధేయతలు గలిగిన బుద్ధిమంతుడు. ఏమిటో అనుకున్నాడు గానీ  
 రామన్నపేట చాలా చుంచిపూరు....

రామన్నపేటను వెనక్కు నెట్టుకుంటూ బస్సు ముందుకు  
 పరుగిడుతోంది.